

NSD NEWS BULLETIN
ALL INDIA RADIO, GUWAHATI
0000000000

Date : 15-09-2024

Time : 19.10 hrs

Assamese Evening Bulletin
HEADLINES

- ১। প্রধানমন্ত্রী নৰেন্দ্ৰ মোদীয়ে আজি কৈছে যে, ছাত্ৰাল পৰগানা আৰু ক'লহান অঞ্চলৰ জনগাঁথনি দ্ৰুতহাৰত পৰিৱৰ্তন হৈ আছে আৰু এই অঞ্চলসমূহত ৰোহিঙ্গীয়া আৰু বাংলাদেশীৰ অনুপ্ৰবেশ ভাবুকি স্বৰূপ হৈ পৰিছে।
- ২। ৰাষ্ট্ৰপতি শ্ৰীমতী দ্ৰৌপদী মুৰ্মুৱে মিলাদ-উন-নবীৰ প্ৰাকসন্ধ্যা দেশৰ জনসাধাৰণৰ বিশেষকৈ মুছলমান সম্প্ৰদায়ৰ লোকসকললৈ শুভেচ্ছা জ্ঞাপন কৰিছে।
- ৩। উপ-ৰাষ্ট্ৰপতি জগদীপ ধনখড়ে আজি মুম্বাইত আয়োজিত এটা অনুষ্ঠানত মহাৰাষ্ট্ৰৰ বিভিন্ন প্ৰান্তৰ ৪৩৪টা ঔদ্যোগিক প্ৰশিক্ষণ প্ৰতিষ্ঠানৰ বৃত্তিমুখী প্ৰশিক্ষণ কেন্দ্ৰৰ সংবিধান মন্দিৰসমূহ মুকলি কৰে।
- ৪। দিল্লীৰ মুখ্যমন্ত্রী অৰবিন্দ কেজৰিৱালে মুখ্যমন্ত্ৰীৰ পদৰ পৰা দুদিনৰ পাছত পদ ত্যাগ কৰিব বুলি ঘোষণা কৰিছে।

আৰু

- ৫। বেডমিণ্টন তাৰকা অনমোল খাৰ্বেইয়ে আজি লিউভেনত অনুষ্ঠিত বেলজিয়ান ইণ্টাৰনেচনেল ২০২৪ প্ৰতিযোগিতাৰ মহিলাৰ একক শাখাত খিতাপ দখল কৰিছে।

0000000

প্ৰধানমন্ত্ৰী নৰেন্দ্ৰ মোদীয়ে আজি কৈছে যে, ছাত্ৰাল পৰগানা আৰু ক'লহান অঞ্চলৰ জনগাঁথনি দ্ৰুতহাৰত পৰিৱৰ্তন হৈ আছে আৰু এই অঞ্চলসমূহত ৰোহিঙ্গীয়া আৰু বাংলাদেশীৰ অনুপ্ৰবেশ ভাবুকি স্বৰূপ হৈ পৰিছে। তেওঁ কয় যে, এই অঞ্চলসমূহত অনুপ্ৰবেশ বৃদ্ধি হোৱাৰ বিপৰীতে জনজাতিৰ জনসংখ্যা হ্রাস পাই আহিছে। জামছেদপুৰৰ গোপাল ময়দানত আয়োজিত পৰিৱৰ্তন মহা সমাবেশত ভাষণ দি তেওঁ এই কথা প্ৰকাশ কৰে। শ্ৰী মোদীয়ে কয় যে, জে এম এম, আৰ জে ডি আৰু কংগ্ৰেছে ভোট বেংকৰ ৰাজনীতি কৰি আছে আৰু তোষামোদেই হৈছে এই দলসমূহৰ প্ৰধান কৌশল। জে এম এম, আৰ জে ডি আৰু কংগ্ৰেছক ৰাৰখণ্ডৰ সৰ্ববৃহৎ শত্ৰু বুলি অভিহিত কৰি শ্ৰী মোদীয়ে এই দলসমূহক ক্ষমতালোভী বুলি আখ্যা দিয়ে। চলিত বৰ্ষৰ শেষৰ ভাগত অনুষ্ঠিত হ'বলগীয়া বিধানসভা নিৰ্বাচনৰ পাছত ৰাজ্যখনত বিজেপি ক্ষমতালৈ আহিব বুলি তেওঁ জনসাধাৰণক আশ্বাস প্ৰদান কৰে।

0000000

ৰাষ্ট্ৰপতি শ্ৰীমতী দ্ৰৌপদী মুৰ্মুৱে মিলাদ-উন-নবীৰ প্ৰাকসন্ধ্যা দেশৰ জনসাধাৰণৰ বিশেষকৈ মুছলমান সম্প্ৰদায়ৰ লোকসকললৈ শুভেচ্ছা জ্ঞাপন কৰিছে। পয়গম্বৰ মহম্মদৰ জন্মদিনটো মিলাদ-উন-নবী হিচাপে পালন কৰা হয়। এটা বাৰ্তাত ৰাষ্ট্ৰপতি শ্ৰীমতী মুৰ্মুৱে কয় যে, পয়গম্বৰ মহম্মদৰ জীৱন দৰ্শনে প্ৰেম আৰু ভাতৃত্বৰ বোধ শক্তিশালী কৰাৰ বাবে সকলোকে উৎসাহিত কৰাৰ লগতে সমাজত সমতা আৰু সম্প্ৰীতি ৰক্ষাত অধিক গুৰুত্ব আৰোপ কৰি আহিছে। তেওঁ সকলোকে মানৱতাৰ প্ৰতি সেৱা আগবঢ়াই

যাবলৈ অনুপ্রাণিত কৰিছিল। ৰাষ্ট্ৰপতিগৰাকীয়ে পৰিৱৰ্তিত কোৰাণৰ শিকনিসমূহ অনুসৰণ কৰি এখন শান্তিপূৰ্ণ সমাজ গঠনৰ হকে কাম কৰিবলৈ জনসাধাৰণৰ প্ৰতি আহ্বান জনায়।

০০০০০০০

উপ-ৰাষ্ট্ৰপতি জগদীপ ধনখড়ে আজি মুম্বাইত আয়োজিত এটা অনুষ্ঠানত মহাৰাষ্ট্ৰৰ বিভিন্ন প্ৰান্তৰ ৪৩৪টা ঔদ্যোগিক প্ৰশিক্ষণ প্ৰতিষ্ঠানৰ বৃত্তিমুখী প্ৰশিক্ষণ কেন্দ্ৰৰ সংবিধান মন্দিৰসমূহ মুকলি কৰে। এই উপলক্ষে দিয়া ভাষণত শ্ৰী ধনখড়ে কয় যে, সংবিধান হৈছে গণতন্ত্ৰৰ আত্মা আৰু সংসদ হৈছে ইয়াৰ সংৰক্ষক। তেওঁ আৰু কয় যে, সংবিধান পঢ়ি আৰু হৃদয়ঙ্গম কৰি ইয়াৰ প্ৰতি উপযুক্ত সন্মান প্ৰদৰ্শন কৰা উচিত। গণতান্ত্ৰিক প্ৰমূল্য আৰু সাংবিধানিক আদৰ্শসমূহ উদ্ভাসিত কৰাৰ উদ্দেশ্যে ৰাজ্যৰ সকলো প্ৰতিষ্ঠানক একগোট হৈ কাম কৰি যাবলৈ তেওঁ আহ্বান জনায়। অনুষ্ঠানত উপস্থিত থাকি মহাৰাষ্ট্ৰৰ ৰাজ্যপাল চি পি ৰাধাকৃষ্ণনে কয় যে, ভাৰতীয় সংবিধানৰ বাবেই বিশ্বৰ ভিতৰতেই আমাৰ দেশ সবাতোকৈ প্ৰাণৱন্ত গণতন্ত্ৰৰ দেশ হিচাপে বিবেচিত। আজিৰ অনুষ্ঠানত কেন্দ্ৰীয় সামাজ ন্যায় আৰু সৱলীকৰণ ৰাজ্য মন্ত্ৰী ৰামদাস আঠাৱালে, মহাৰাষ্ট্ৰৰ দক্ষতা, নিয়োগ, উদ্যমিতা আৰু উদ্ভাৱন মন্ত্ৰী মঙ্গল প্ৰভাত লোখাও উপস্থিত থাকে।

০০০০০০০

দিল্লীৰ মুখ্যমন্ত্ৰী অৰবিন্দ কেজৰিৱালে মুখ্যমন্ত্ৰীৰ পদৰ পৰা দুদিনৰ পাছত পদ ত্যাগ কৰিব বুলি ঘোষণা কৰিছে। আজি দলৰ কাৰ্যালয়ত অনুষ্ঠিত এটা কাৰ্যসূচীত আম আদমী পাৰ্টিৰ নেতাগৰাকীয়ে এই সিদ্ধান্ত অৱগত কৰে। শ্ৰীকেজৰিৱালে অহা কেইদিনমানৰ ভিতৰতে আম আদমী পাৰ্টিৰ বিধায়কসকলৰ এখন বৈঠক অনুষ্ঠিত কৰি নতুন মুখ্যমন্ত্ৰী সন্দৰ্ভত সিদ্ধান্ত লোৱা হ'ব বুলিও জানিবলৈ দিয়ে।

তেওঁ লগতে অহা বছৰ ফেব্ৰুৱাৰীত হ'বলগীয়া দিল্লী বিধানসভাৰ নিৰ্বাচন নৱেম্বৰত মহাৰাষ্ট্ৰ বিধানসভা নিৰ্বাচনৰ সৈতে অনুষ্ঠিত কৰিবলৈ দাবী জনায়। ৰাষ্ট্ৰীয় ৰাজধানী দিল্লীত থকা আম আদমী পাৰ্টিৰ কাৰ্যালয়ত দলীয় কৰ্মীক সন্মোদন কৰি শ্ৰীকেজৰিৱালে কয় যে, জনসাধাৰণে ৰায় নিদিয়ালৈকে তেওঁ মুখ্যমন্ত্ৰীৰ আসনত নবহে। উল্লেখযোগ্য যে উচ্চতম ন্যায়ালয়ে দিল্লী আৱকাৰী নীতি গোচৰত যোৱা শুকুৰবাৰে শ্ৰীকেজৰিৱালক জামিন প্ৰদান কৰিছে।

০০০০০০০

উপ-ৰাষ্ট্ৰপতি জগদীপ ধনখড়ে আজি ছাত্ৰ-ছাত্ৰীসকলক কেৱল চৰকাৰী চাকৰিয়ে নহয়, প্ৰযুক্তিৰ ক্ষেত্ৰতো সুযোগ বিচাৰি উলিয়াবলৈ আহ্বান জনায়। ডিজিটেল টাৱাৰৰ দৰে আন্তঃগাঁথনি এনে সুযোগৰে উদাহৰণ বুলি তেওঁ উল্লেখ কৰে। নাগপুৰৰ ৰামদেও বাবা বিশ্ববিদ্যালয়ৰ ডিজিটেল টাৱাৰ উদ্বোধন কৰাৰ পাছত এই উপলক্ষে ভাষণ দি উপ-ৰাষ্ট্ৰপতিগৰাকীয়ে এই মন্তব্য কৰে। অনুষ্ঠানত মহাৰাষ্ট্ৰৰ ৰাজ্যপাল চি পি ৰাধাকৃষ্ণন, উপ-মুখ্যমন্ত্ৰী দেবেন্দ্ৰ ফাদনৱীছ, পঞ্জাবৰ প্ৰাক্তন ৰাজ্যপাল বানোৱাৰী লাল পুৰোহিত উপস্থিত থাকে। উল্লেখযোগ্য যে ১২ মহলীয়া ডিজিটেল টাৱাৰত কম্পিউটাৰ বিজ্ঞান আৰু অভিযান্ত্ৰিক ক্ষেত্ৰত প্ৰয়োজন পূৰণ কৰিব পৰাকৈ আধুনিক প্ৰযুক্তিৰে সজ্জিত ডিজিটেল শ্ৰেণীকোঠা আছে।

০০০০০০০

ভাৰতীয় বতৰ বিজ্ঞান বিভাগে পশ্চিমবংগ, ওড়িশা আৰু ঝাৰখণ্ডৰ গংগা অৱবাহিকাত প্ৰবল বৃষ্টিপাতৰ লগতে বানপানী হোৱাৰ পূৰ্বাভাষ কৰিছে। ইয়াৰ লগতে বতৰ বিজ্ঞান বিভাগে চন্দ্ৰিশগড় আৰু পূৰ্ব মধ্য প্ৰদেশতো বৃষ্টিপাতৰ সম্ভাৱনা প্ৰকাশ কৰিছে। ইয়াৰ উপৰি নিম্নচাপৰ ফলত বিহাৰ আৰু অসমকে

ধৰি উত্তৰ পূৰ্ণ ভাৰততো প্ৰচণ্ড বৃষ্টিপাত হোৱাৰ সম্ভাৱনা ব্যক্ত কৰা হৈছে। ৰাজ্যখনৰ প্ৰধান চহৰসমূহত আজি দিনটো বতৰ ডাৱৰীয়া হোৱাৰ লগতে ঠায়ে ঠায়ে মজলীয়া বৃষ্টিপাত হয়। গুৱাহাটী মহানগৰত আজিৰ দিনটোৰ তাপমাত্ৰা ৩৬ ডিগ্ৰী ছেলছিয়াছৰ পৰা ২৭ ডিগ্ৰী ছেলছিয়াছৰ ভিতৰত থাকে। একেদৰে শিলচৰ, গোৱালপাৰা, যোৰহাট আৰু উত্তৰ লখিমপুৰতো তাপমাত্ৰা গড়ে ৩৫ ডিগ্ৰী ছেলছিয়াছৰ পৰা ২৫ ডিগ্ৰী ছেলছিয়াছৰ ভিতৰত থাকে।

০০০০০০০

পশ্চিমবংগৰ আৰ জি কৰ চিকিৎসা মহাবিদ্যালয়ৰ প্ৰাক্তন অধ্যক্ষ সন্দীপ ঘোষ তথা তালা আৰক্ষী থানাৰ প্ৰাক্তন ভাৰপ্ৰাপ্ত বিষয়া অভিজিৎ মণ্ডলক আজি ৩ দিনৰ বাবে চি বি আইৰ জিম্মালৈ প্ৰেৰণ কৰা হয়। দুয়োজন অভিযুক্তকে আজি শিয়ালদহ আদালতত হাজিৰ কৰোৱা হয়। উল্লেখযোগ্য যে দুয়োজন অভিযুক্তকে কালি নিশা আৰ জি কৰ চিকিৎসা মহাবিদ্যালয়ত সংঘটিত ধৰ্ষণ আৰু হত্যাৰ গোচৰত চি বি আইয়ে গ্ৰেপ্তাৰ কৰিছিল।

০০০০০০০

আজি অভিযন্তা দিৱস। মহান অভিযন্তা ছাৰ এম বিশ্বেশ্বৰৈয়াৰ জয়ন্তীৰ লগত সংগতি ৰাখি প্ৰতিবছৰে ১৫ ছেপ্তেম্বৰত এই দিৱস পালন কৰা হয়। এই উপলক্ষে প্ৰধানমন্ত্ৰী নৰেন্দ্ৰ মোদী আৰু কেন্দ্ৰীয় গৃহমন্ত্ৰী অমিত শ্বাহে প্ৰযুক্তি খণ্ডৰ বিশেষজ্ঞসকলক শুভেচ্ছা জনাইছে। প্ৰধানমন্ত্ৰী মোদীয়ে সামাজিক মাধ্যমৰ এটা পোষ্টৰ জৰিয়তে প্ৰগতি, উদ্ভাৱন আৰু জটিল প্ৰত্যাহ্বানৰ সমাধানৰ ক্ষেত্ৰত অভিযন্তাসকলৰ অৱদানৰ কথা স্বীকাৰ কৰে। ছাৰ এম বিশ্বেশ্বৰৈয়ালৈ শ্ৰদ্ধাঞ্জলি জ্ঞাপন কৰি শ্ৰীমোদীয়ে কয় যে, অভিযান্ত্ৰিক ক্ষেত্ৰত তেওঁ আগবঢ়াই থৈ যোৱা অৱদানে আজিও লাখ লাখ লোকক অনুপ্ৰাণিত কৰি আহিছে। প্ৰধানমন্ত্ৰীয়ে লগতে অভিযন্তা দিৱস উপলক্ষে এটা বিশেষ ভিডিঅ' শ্বেয়াৰ কৰিছে।

কেন্দ্ৰীয় গৃহমন্ত্ৰী অমিত শ্বাহেও অভিযন্তা দিৱস উপলক্ষে প্ৰযুক্তিৰ সৈতে জড়িত সকলোকে অভিনন্দন জনাই কয় যে, বিকাশ আৰু উদ্ভাৱনৰ ক্ষেত্ৰত অভিযন্তাসকল এখন দেশৰ মেৰুদণ্ডস্বৰূপ। প্ৰগতিৰ দিশে অগ্ৰসৰ ভৱিষ্যত গঢ়াৰ দিশত অভিযন্তাসকলৰ অৱদানৰ বিষয়েও তেওঁ উল্লেখ কৰে। শ্ৰীশ্বাহে লগতে ভাৰতবৰ্ষ ছাৰ এম বিশ্বেশ্বৰৈয়ালৈ শ্ৰদ্ধাঞ্জলি জ্ঞাপন কৰি তেওঁ দেখুৱাই যোৱা আদৰ্শৰে দেশৰ ভৱিষ্যত গঢ়াৰ বৰ্তমানৰ অভিযন্তাসকল অনুপ্ৰাণিত হ'ব পাৰিব বুলি উল্লেখ কৰে।

০০০০০০০

প্ৰধানমন্ত্ৰী নৰেন্দ্ৰ মোদীয়ে অহা ২৯ ছেপ্তেম্বৰত আকাশবাণীৰ মন কী বাত অনুষ্ঠানৰ যোগেদি দেশ-বিদেশৰ জনসাধাৰণৰ আগত মনৰ ভাব ব্যক্ত কৰিব। এয়া হ'ব অনুষ্ঠানটিৰ ১১৪ সংখ্যক খণ্ড।

প্ৰধানমন্ত্ৰীয়ে এই অনুষ্ঠানৰ বাবে জনসাধাৰণৰ পৰা দিহা পৰামৰ্শ বিচাৰিছে। জনসাধাৰণে ১৮০০-১১-৭৮০০ এই শুক্লবিহীন নম্বৰলৈ ফোন কৰি প্ৰধানমন্ত্ৰীলৈ দিহা পৰামৰ্শ আগবঢ়াব পাৰিব। তেওঁলোকে লগতে নৰেন্দ্ৰ মোদী এপ অথবা মাই গভ মুকলি মঞ্চৰ যোগেদিও পৰামৰ্শ আগবঢ়াব পাৰিব। অনুষ্ঠানটিৰ আসন্ন খণ্ডৰ বাবে ২৭ ছেপ্তেম্বৰ পৰ্যন্ত পৰামৰ্শ গ্ৰহণ কৰা হ'ব।

আকাশবাণী - দূৰদৰ্শনৰ সমগ্ৰ নেটৱৰ্কৰ লগতে আকাশবাণীৰ ৱেবছাইট আৰু নিউজ অন এয়াৰ মোবাইল এপযোগে ২৯ ছেপ্তেম্বৰত দিনৰ ১১ বজাত এই অনুষ্ঠান প্ৰচাৰ কৰা হ'ব। আকাশবাণী, দূৰদৰ্শন নিউজ, প্ৰধানমন্ত্ৰী কাৰ্যালয় আৰু তথ্য আৰু সম্প্ৰচাৰ মন্ত্ৰালয়ৰ ইউটিউব চেনেলযোগেও এই অনুষ্ঠানৰ প্ৰচাৰ কৰা হ'ব। আকাশবাণীয়ে প্ৰচাৰ হোৱাৰ ঠিক পাছতেই অনুষ্ঠানটিৰ আঞ্চলিক ভাষান্তৰ প্ৰচাৰ কৰিব।

0000000

জন্ম-কাশ্মীৰৰ জন্ম সংমণ্ডলৰ কাঠুৱা জিলাৰ এখন বনাঞ্চলত আজি সন্ত্ৰাসবাদী আৰু আৰক্ষীৰ মাজত সংঘৰ্ষৰ সূত্ৰপাত হয়। ইফালে পুঞ্চ জিলাত কালি নিশা আৰক্ষী আৰু সন্ত্ৰাসবাদীৰ মাজত হোৱা সংঘৰ্ষত এটা সন্ত্ৰাসবাদী আহত হোৱাৰ সন্দেহ কৰা হৈছে। আকাশবাণীৰ জন্মৰ সংবাদদাতাই প্ৰকাশ কৰা অনুসৰি আজি বিয়লিৰ ভাগত কাঠুৱা জিলাৰ বাণী অঞ্চলত আৰক্ষীৰ এটা দলে তালাচী চলাই থকাৰ সময়তেই গুলীচালনা সংঘটিত হয়। আৰক্ষীৰ এগৰাকী জ্যেষ্ঠ বিষয়াই জনোৱা মতে অঞ্চলটোত দুটামান সন্ত্ৰাসবাদী লুকাই থকা বুলি সন্দেহ পোৱা গৈছে।

0000000

দেশৰ উদীয়মান বেডমিণ্টন তাৰকা অনমোল খাৰ্বেইয়ে আজি লিউভেনত অনুষ্ঠিত বেলজিয়ান ইণ্টাৰনেচনেল ২০২৪ প্ৰতিযোগিতাৰ মহিলাৰ একক শাখাত জয়লাভ কৰি প্ৰথমটো ছিনিয়ৰ আন্তঃৰাষ্ট্ৰীয় খিতাপ দখল কৰিবলৈ সমৰ্থ হয়। ১৭ বছৰীয়া খেলুৱৈগৰাকীয়ে ডেনমাৰ্কৰ প্ৰতিদ্বন্দ্বীক ২৪-২২, ১২-২১ আৰু ২১-১০ পইণ্টত পৰাস্ত কৰে।

0000000

সমাপ্ত